

“ಶ್ರೀ ವಿಜಯೇಂದ್ರರ ಪವಾಡಗಳು”

ಶ್ರೀ ಒಮ್ಮೆ ವಿಜಯೇಂದ್ರತೀರ್ಥ ಶ್ರೀಪಾದಗಳವರು ಸಾರ್ವತ್ರಿಕವಾಗಿ ಘೋಷಿಸಿದರು - “ನಮ್ಮೊಂದಿಗೆ ಯಾರು ಬೇಕಾದರೂ ನಮ್ಮ ಚತುಃಷಷ್ಟಿ ಪಾಂಡಿತ್ಯದ ಬಗ್ಗೆ ಪರೀಕ್ಷಿಸಬಹುದು”. ಇದರಿಂದ ಅವರಿಗೆ ಬಹಳ ಜನರು ವಾಗ್ವಾದಕ್ಕೆ, ತಂತ್ರಶಕ್ತಿಗೆ ಪರೀಕ್ಷಿಸಲು ಬಂದರು. ಅವುಗಳಲ್ಲಿ ಕೆಲವನ್ನು ಆಯ್ದು ಸಂಗ್ರಹಿಸಲಾಗಿದೆ.

೧. ಮಲಯಾಳೀ ಮಾಂತ್ರಿಕನ ಶರಣಾಗತಿ - ಒಮ್ಮೆ ಒಬ್ಬ ಆಜಾನುಬಾಹುವಾದ ಮಲಯಾಳಿ ಮಾಂತ್ರಿಕನೊಬ್ಬ ಶ್ರೀವಿಜಯೇಂದ್ರರ ಬಳಿ ಬಂದು “ನಾನೊಬ್ಬ ಮಂತ್ರವಾದಿ, ನೀವು ಸಕಲ ವಿದ್ಯೆಗಳನ್ನೂ ಬಲ್ಲೆರೆಂಬುತ್ತಾರೆ ಜನ. ನನ್ನ ಜೊತೆ ಪರೀಕ್ಷೆಗೆ ಬರುತ್ತೀರಾ ಅಥವಾ ಜಯಪತ್ರಿಕೆ ಬರೆದುಕೊಡಿ” ಎಂದನು. ಶ್ರೀಗಳು ಪರೀಕ್ಷೆಗೆ ಸಮ್ಮತಿಸಿದರು. ಮಾರನೇ ದಿನ ಅಪಾರ ಜನಸ್ತೋಮ.

ಮಂತ್ರವಾದಿ ಅನೇಕ ಗೆರೆಗಳನ್ನು ವರ್ತುಲಾಕಾರವಾಗಿ ಹಾಕಿ ಮಧ್ಯೆ ಒಂದು ನಿಂಬೆಹಣ್ಣನ್ನು ಇಟ್ಟು, ಅದಕ್ಕೆ ಕುಂಕುಮ ಹಚ್ಚಿದ್ದಾನೆ. ಕೆಂಪು ಹೂಗಳಿಂದ ಅಲಂಕೃತಗೊಳಿಸಿ, ಕೆಂಪನೆಯ ಓಕುಳಿಯನ್ನು ಸುತ್ತಲೂ ಚೆಲ್ಲಿದ್ದಾನೆ. ಮಂತ್ರವಾದಿ ಸ್ವಾಮಿಗಳಿಗೆ ಹೇಳುತ್ತಾನೆ “ನೀವು ಆ ಗೆರೆಗಳನ್ನು ದಾಟಿ ಮಧ್ಯದಲ್ಲಿರುವ ನಿಂಬೆ ಹಣ್ಣನ್ನು (ಮೋಡಿ) ಎತ್ತಿ ತರಬೇಕು. ಒಂದೊಂದು ಗೆರೆ ದಾಟುವಾಗಲೂ, ಬೆಂಕಿ, ಶೂಲ, ಸರ್ಪಾದಿಗಳು ಬಂದು ಹಿಂಸಿಸುತ್ತವೆ. ಹಾಗೊಂದು ವೇಳೆ ಅವುಗಳಿಂದ ತಪ್ಪಿಸಿಕೊಂಡರೂ, ನಿಂಬೆ ಹಣ್ಣನ್ನು ಮುಟ್ಟಿದ ಕೂಡಲೇ ಮನುಷ್ಯ ಮೃತನಾಗುತ್ತಾನೆ. ಇದು ನಿಮಗೆ ಸಾಧ್ಯವೇ”.

ಆಗ ಸ್ವಾಮಿಗಳು ಇದನ್ನು ನಮ್ಮ ಶಿಷ್ಯ ಭೀಮಾಚಾರ್ಯನೇ ಮಾಡುತ್ತಾನೆ ಎಂದು ಹೇಳಿ ಹತ್ತಿರದಲ್ಲಿದ್ದ ಭೀಮಾಚಾರ್ಯನೆಂಬ ತರುಣನನ್ನು ಕರೆದು

“ಶ್ರೀ ವಿಜಯೇಂದ್ರ ಪವಾಡಗಳು”

ಅವನಿಗೆ ಮಂತ್ರಪೂತ ಉದಕವನ್ನು ಪ್ರೋಕ್ಷಿಸಿ “ಭೀಮಸೇನ, ಧೈರ್ಯವಾಗಿ ಹೋಗಿ ಮೋಡಿಯನ್ನು ತೆಗೆ” ಎಂದರು. ಭೀಮಸೇನನು ಮುನ್ನುಗ್ಗಿ ಒಂದೊಂದೇ ಗೆರೆಯನ್ನು ದಾಟುತ್ತಾ ಹೊರಟನು. ಅದೇ ವೇಳೆ ಮಂತ್ರವಾದಿಯೂ ಸಹ ಭೀಮಸೇನನ ಮೇಲೆ ಬೂದಿಯನ್ನು ಎರಚುತ್ತಾ “ಜೈ ಭೈರವಿ, ಹ್ರಾಂ, ಹ್ರೀಂ, ಹ್ರೂಂ, ಚಂಡಿ, ಚಾಮುಂಡಿ” ಮುಂತಾಗಿ ಕೂಗುತ್ತಿದ್ದನು. ಆಕಾಶದಿಂದ ಬೆಂಕಿ ಬೀಳಹತ್ತಿತು. ಆದರೆ ಬೆಂಕಿ ಹಾಲಾಗಿ ಪರಿಣಮಿಸಿ ಭೀಮಸೇನನಿಗೆ ಅಭಿಷೇಕವಾಯಿತು. ಮುಂದೆ ನಾಲ್ಕನೇ ಗೆರೆ ದಾಟಿ, ಐದನೇ ಗೆರೆಯ ಬಳಿ ಹೋದೊಡನೆ ದೊಡ್ಡ ಸರ್ಪವೊಂದು ಅವನ ಮೇಲೆ ಏರಿ ಬಂದಿತು. ಶ್ರೀಗಳು ಕಣ್ಣುಚ್ಚಿ ಧ್ಯಾನಿಸಿದರು. ಎಲ್ಲರೂ ಆಶ್ಚರ್ಯಪಡುವಂತೆ ಎಲ್ಲಿಂದಲೋ ಒಂದು ಗರುಡಪಕ್ಷಿ ಬಂದು ಆ ಸರ್ಪವನ್ನು ಎತ್ತಿಕೊಂಡು ಹಾರಿಹೋಯಿತು. ಭೀಮಸೇನ ಆರನೇ ಗೆರೆಯಲ್ಲಿ ಕಾಲಿತ್ತ, ಆಗ ತೀಕ್ಷ್ಣವಾದ ಒಂದು ಶೂಲ ಬಂದು ಅವನ ಎದೆಯಲ್ಲಿ ನೆಟ್ಟಿತು. ಶ್ರೀಗಳು ಕೈಯಲ್ಲಿ ಹಿಡಿದಿದ್ದ ಮಂತ್ರಾಕ್ಷತೆಯನ್ನು ಮೇಲೆರಚಿ ಧ್ಯಾನಿಸಿದರು. ಎದೆಯಲ್ಲಿ ನೆಟ್ಟಿದ್ದ ಶೂಲ ಪುಷ್ಪಹಾರವಾಗಿ ಪರಿಣಾಮವಾಯಿತು. ಕೊನೆಗೆ ಭೀಮಸೇನನು ಎಲ್ಲಾ ಗೆರೆಯನ್ನು ದಾಟಿ ಅಲ್ಲಿದ್ದ ನಿಂಬೆ ಹಣ್ಣನ್ನು (ಮೋಡಿ) ತೆಗೆದುಕೊಂಡು ಶ್ರೀಗಳ ಬಳಿ ಬಂದು ವಂದಿಸಿದ. ಆಗ ಮಂತ್ರವಾದಿ ತನ್ನ ತಪ್ಪನ್ನು ಒಪ್ಪಿ ಶರಣಾಗತನಾದ. ಶ್ರೀಗಳು ಅವನ ತಪ್ಪನ್ನು ಕ್ಷಮಿಸಿ ಅವನಿಗೆ ಇನ್ನೊಂದು ಮಂತ್ರಶಕ್ತಿಯನ್ನು ದುರ್ಬಳಕೆ ಮಾಡಕೂಡದೆಂದು ಆಜ್ಞಾಪಿಸಿದರು.

೨. ದೊಂಬರಾಟದಲ್ಲಿ ಪರಿಣತಿ - ಒಮ್ಮೆ ಒಬ್ಬ ದೊಂಬರಾಟ ದವನು ಶ್ರೀಗಳ ಚತುಃಷಷ್ಟಿ ಕಲೆಯಲ್ಲಿ ಪರಿಣಿತರೆಂಬುದನ್ನು ತಿಳಿದು, ದೊಂಬರಾಟದಲ್ಲಿ ಪರೀಕ್ಷಿಸಲು ಬಂದನು. ಆಗ ಸ್ವಾಮಿಗಳು “ನಾಳೆ ಮಧ್ಯಾಹ್ನ ಕುಂಭೇಶ್ವರನ ದೇವಾಲಯದ ಪಟಾಂಗಣದಲ್ಲಿ ನಿನ್ನ ವಿದ್ಯೆಯನ್ನು ಪ್ರದರ್ಶಿಸು. ಅಲ್ಲೇ ನಮ್ಮೀರ್ವರ ಪರೀಕ್ಷೆಯಾಗಲಿ” ಎಂದರು. ಇಡೀ ಊರಿನ ಜನರೆಲ್ಲ ಸಹಸ್ರಾರು ಸಂಖ್ಯೆಯಲ್ಲಿ ಅಲ್ಲಿ ನೆರೆದಿದ್ದರು.

“ಶ್ರೀ ವಿಜಯೇಂದ್ರ ಪವಾಡಗಳು”

ದೊಂಬರವನು ತನ್ನ ವಿದ್ಯೆಯನ್ನು ಪ್ರದರ್ಶಿಸುತ್ತಾ ಹಗ್ಗದ ಮೇಲೆ ನಡೆಯುವುದು, ದೊಡ್ಡ ಬೊಂಬಿನ ಮೇಲೇರಿ ಅಲ್ಲಿ ವಿವಿಧ ಚಮತ್ಕಾರಗಳನ್ನು ತೋರಿಸುವುದು ಇತ್ಯಾದಿ ಅದ್ಭುತ ವ್ಯಾಪಾರದಿಂದ ಜನರನ್ನು ಮುಗ್ಧಗೊಳಿಸಿದರು. ಶ್ರೀಗಳೂ ಅವನ ಕೌಶಲ್ಯವನ್ನು ಮೆಚ್ಚಿದರು. ಆ ದೊಂಬರವನು ಶ್ರೀಗಳನ್ನು ನೀವೂ ನಿಮ್ಮ ವಿದ್ಯೆಯನ್ನು ಪ್ರದರ್ಶಿಸಿರೆಂದನು.

ಶ್ರೀಗಳು ತಮ್ಮ ಶಿಷ್ಯರನ್ನು ಕರೆಸಿ, ಹೂ ಕಟ್ಟುವಂತಹ ಎಳೆಯ ಬಾಳೇನಾರನ್ನು ಒಂದಕ್ಕೊಂದರಂತೆ ಸೇರಿಸಿ ಕಟ್ಟಿ ಆ ದಾರವನ್ನು ಕುಂಭೇಶ್ವರನ ದೇವಾಲಯದ ಗೋಪುರದಿಂದ ಶ್ರೀ ಸಾರಂಗಪಾಣಿ ದೇವಾಲಯದ ಗೋಪುರದವರೆಗೆ ಕಟ್ಟಿರಿ ಎಂದರು. ದೊಂಬರವನು ದಂಗಾದನು. ಶ್ರೀಗಳು ಕುಂಭೇಶ್ವರನ ಗುಡಿಯ ಗೋಪುರದ ಮೇಲೆ ನಿಂತು, ಎಲ್ಲ ಜನರು ನೋಡುತ್ತಿರುವಂತೆಯೇ ಕುಂಭೇಶ್ವರನ ದೇವಾಲಯದಿಂದ ಸಾರಂಗಪಾಣಿ ದೇವಾಲಯದ ಗೋಪುರದವರೆಗೆ ಕಟ್ಟಲಾದ ಎಳೆಯ ಬಾಳೇನಾರಿನ ಮೇಲೆ ಪಾದುಕೆಯನ್ನು ಹಾಕಿಕೊಂಡು ಲೀಲಾಜಾಲವಾಗಿ ನಡೆದರು. ಈ ರೀತಿ ದೊಂಬರವಿದ್ಯೆಯಲ್ಲೂ ಪರಿಣತರೆಂಬುದನ್ನು ತೋರಿಸಿದರು. ದೊಂಬ ಶರಣಾಗತನಾದ.

೩. ಶಿಲ್ಪಕಲಾಚಾತುರ್ಯ - ಒಮ್ಮೆ ಪಾಂಡ್ಯದೇಶದಲ್ಲಿ ನರಸಿಂಹ ವೀರರಾಮನ್ ಎಂಬ ಪಾಳೇಗಾರನಿದ್ದನು. ಅವನು ತನ್ನ ಲೋಹಶಿಲ್ಪದಲ್ಲಿ ಹೆಸರುವಾಸಿಯಾಗಿದ್ದನು, ಗರ್ವಿಷ್ಠನಾಗಿದ್ದನು. ತಾನೇ ಉತ್ತಮ ಕಲೆಗಾರ, ತನಗೆ ಸರಿಸಾಟಿಯಿಲ್ಲವೆಂದು ಭಾವಿಸಿ, ಒಮ್ಮೆ ಶ್ರೀ ವಿಜಯೇಂದ್ರ ಶ್ರೀಗಳ ಬಳಿ ಬಂದು ತನ್ನ ವಿದ್ಯೆಯನ್ನು ತೋರಿಸಿ, ನಟರಾಜ, ಭವಾನಿ, ಷಣ್ಮುಖ ಪ್ರತಿಮೆಯನ್ನು ಮಾಡಿ, ನೀವೂ ನಿಮ್ಮ ಕಲೆಗಾರಿಕೆ ವಿದ್ಯೆಯನ್ನು ತೋರಿಸಬಲ್ಲಿರಾ ಎಂದು ಪ್ರಶ್ನಿಸಿದನು.

ಶ್ರೀಗಳು ಆನಂದದಿಂದ ಒಪ್ಪಿ, ಕೂಡಲೇ ಹತ್ತಿರದಲ್ಲಿ ಮೇಣದ ಮುದ್ದೆಯನ್ನು ತೆಗೆದುಕೊಂಡು ತುಳಸಿಯ ಕಾಷ್ಠವನ್ನು ಕೈಯಲ್ಲಿ ಹಿಡಿದು,

“ಶ್ರೀ ವಿಜಯೇಂದ್ರರ ಪವಾಡಗಳು”

ಬರೀ ಮೇಣದ ಮುದ್ದೆಗಳಿಂದಲೇ ಕೆಲವೇ ಗಂಟೆಗಳಲ್ಲಿ ಉತ್ತಮವೂ, ಶಿಲ್ಪಶಾಸ್ತ್ರಕ್ಕೆ ಅನುಗುಣವೂ ಆದ ಯೋಗಾನರಸಿಂಹ, ರಾಮ, ಕೃಷ್ಣ, ಮಂಗಳಾಂಬಿಕಾ, ಭೂವರಾಹ ಮೂರ್ತಿಗಳನ್ನು ತಯಾರಿಸಿದರು. ಆ ಪಾಳೇಗಾರ ಶ್ರೀಗಳ ಕಲಾ ಚಮತ್ಕಾರವನ್ನು ಕಂಡು ನಿಬ್ಬೆರಗಾದ. ಮತ್ತು ಶ್ರೀಗಳನ್ನು ಕೋರಿಕೊಂಡ “ನೀವು ತಯಾರಿಸಿದ ಈ ಕಲಾಕೃತಿಗಳು ನನ್ನನ್ನು ಜಯಿಸಿದ ಸ್ಮಾರಕಕ್ಕಾಗಿ ಶಾಶ್ವತವಾಗಿರಬೇಕೆಂದು ನನ್ನ ಅಭಿಲಾಷೆ” ಎಂದೆನಲು, ಮಾರನೇ ದಿನ ಸ್ವಾಮಿಗಳು ತಾವು ತಯಾರಿಸಿದ ಪ್ರತಿಮೆಗಳ ಪಡಿಯಚ್ಚು ತಯಾರಿಸಿ, ತಾವುದ ಲೋಹದಿಂದ ಎರಕವನ್ನು ಹಾಕಿ ಅತಿ ಸುಂದರವಾದ ಪ್ರತಿಮೆಗಳನ್ನು ತಯಾರಿಸಿ ತೋರಿಸಿದರು. ಇವಲ್ಲದೇ ಶ್ರೀಗಳು ತಮ್ಮ ಅಮೃತಹಸ್ತದಿಂದಲೇ ನಿರ್ಮಿಸಿದ ಅನೇಕ ಮೂರ್ತಿಗಳೂ ಇಂದಿಗೂ ಪೂಜಿತಗೊಳ್ಳುತ್ತಿದೆ. ಅವುಗಳೆಂದರೆ ಯೋಗಾನರಸಿಂಹ, ರಾಮ, ಸೀತಾ, ಕೃಷ್ಣ, ಸಾರಂಗಪಾಣಿ, ಚಕ್ರಪಾಣಿ, ಭೂವರಾಹ, ಮಂಗಳಾಂಬಿಕೆ, ಹನುಮ, ಮುಖ್ಯಪ್ರಾಣ, ಗರುಡ, ಮುಂತಾದುವು ಇಂದಿಗೂ ಕುಂಭಕೋಣ ಶ್ರೀಮಠದಲ್ಲಿ ಪೂಜಿತವಾಗುತ್ತಿವೆ.

೪. ಆಭರಣ ಕಲಾಚಾತುರ್ಯ - ಒಮ್ಮೆ ವಿನಾಯಕ ರಾಮಚಂದ್ರ ಜೋಷಿ ಎಂಬ ಪ್ರಸಿದ್ಧ ರತ್ನಪುಡಿ ವ್ಯಾಪಾರಿ ಶ್ರೀಗಳನ್ನು ಕಂಡು ಆಭರಣ ತಯಾರಿಕೆ ಪರೀಕ್ಷೆ ಒಡ್ಡಿದನು. ಅದರಲ್ಲೂ ಕೂಡ ಆ ವ್ಯಾಪಾರಿ ತಯಾರಿಸಿದ ಆಭರಣಗಳಿಂತ ಶ್ರೀಗಳು ತಯಾರಿಸಿದ ಆಭರಣಗಳೇ ಉತ್ತಮ ಗುಣಮಟ್ಟ ದ್ದೆಂದು ತೀರ್ಮಾನವಾಯಿತು.

೫. ದೇವದಾಸಿಯ ಪರಾಜಯ - ಒಮ್ಮೆ ಒಬ್ಬ ದೇವ ದಾಸಿಯು ಶ್ರೀಗಳವರನ್ನು “ಕಾಮಶಾಸ್ತ್ರ”ದಲ್ಲಿ ಪರೀಕ್ಷಿಸಬೇಕೆಂದು ಬಂದಳು. ಶ್ರೀಗಳು ಒಪ್ಪಿ “ನೀನು ನಾಳೆ ಸಂಜೆ ಬಾ” ಎಂದರು. ತಮ್ಮ ದ್ವಾರಕಪಾಲಕ ಶಿಷ್ಯನಿಗೆ ಒಂದು ಹೂವನ್ನು ನೀಡಿ, ಆ ದೇವದಾಸಿಯು ಸಂಜೆ ಮಠಕ್ಕೆ ಬರುವಾಗ ಅವಳ ಬಲಭುಜಕ್ಕೆ ಈ ಹೂವಿನಿಂದ ತಾಡನ

“ಶ್ರೀ ವಿಜಯೇಂದ್ರ ಪವಾಡಗಳು”

ಮಾಡಲು ಹೇಳಿದರು. ಅದೇರಿತಿ ಸಂಜೆ ಬಂದ ಆ ದೇವದಾಸಿಗೆ ದ್ವಾರಪಾಲಕನು ಹೂ ತಾಡನ ಮಾಡಲು, ಆ ಸುಂದರಿಯು ಬಿರುಗಾಳಿಗೆ ಸಿಕ್ಕಿದ ಲತೆಯಂತೆ ಕಂಪಿಸುತ್ತಾ, ಯಾವುದೋ ಅವ್ಯಕ್ತ ಆನಂದಾನುಭವ ಪಡೆದವಳಂತೆ ಬಿದ್ದುಬಿಟ್ಟಳು. ಮೈಯೆಲ್ಲಾ ಬೆವತೂ ಹೋಗಿದ್ದಳು. ಕಡೆಗೆ ಸ್ವಾಮಿಗಳ ಬಳಿಬಂದು ತನ್ನ ತಪ್ಪಿಗೆ ಕ್ಷಮೆ ಬೇಡುತ್ತಾ, ಇನ್ನೆಂದಿಗೂ ಯಾರೊಂದಿಗೂ ಈರೀತಿಯ ಪರೀಕ್ಷೆ ಮಾಡುವುದಿಲ್ಲವೆಂದು ಪ್ರತಿಜ್ಞೆ ಮಾಡಿದಳು, ಅಲ್ಲದೆ ಇನ್ನು ಮುಂದೆ ತಾನು ಜ್ಞಾನ-ವೈರಾಗ್ಯ ಸಾಧನೆಗಾಗಿ ಪ್ರಯತ್ನಿಸುತ್ತೇನೆ ಎಂದಳು.

೬. ಇಂದ್ರಿಯನಿಗ್ರಹ - ಜಿತೇಂದ್ರಿಯರು - ಒಮ್ಮೆ ಒಬ್ಬ

ಮಲಯಾಳಿ ಬ್ರಾಹ್ಮಣನು, ಕೆಲವು ಸುಂದರ ತರುಣಿಯರೊಡನೆ ಬಂದು ಶ್ರೀಗಳವರನ್ನು ಜಿತೇಂದ್ರಿಯತ್ವದಲ್ಲಿ ಪರೀಕ್ಷಿಸಲು ಕೋರಿದರು. ಶ್ರೀಗಳು ಒಪ್ಪಿದರು. ಮಾರನೇ ದಿನ ಶ್ರೀಗಳು ಬಾಳೆ ಎಲೆಯ ನಾರಿನ ಕಟಿಸೂತ್ರವನ್ನು ಕಟ್ಟಿ, ಅದನ್ನೇ ತಮ್ಮ ಕೌಪೀನವಾಗಿ ಧರಿಸಿ, ಪರೀಕ್ಷೆಗೆ ಸಿದ್ಧರಾದರು. ಆ ಸ್ತ್ರೀಯರಾದರೋ ಶ್ರೀಗಳಿಗೆ ಅಭ್ಯಂಗನ ಸ್ನಾನ ಮಾಡಿಸಲು ಉದ್ಯುಕ್ತರಾಗಿ, ವಿಚಿತ್ರ ಶೃಂಗಾರ ಅಂಗಚೇಷ್ಟೆ ಮಾಡುತ್ತಾ, ಗಾನ ಮಾಡುತ್ತಾ, ಕುಣಿಯುತ್ತಾ, ತೈಲವನ್ನು ಲೇಪಿಸುತ್ತಾ ಶ್ರೀಯವರ ಮನಸ್ಸನ್ನು ಕಲುಷಿತಗೊಳಿಸಲು ಪ್ರಯತ್ನಿಸುತ್ತಿದ್ದರು. ಶ್ರೀಗಳಾದರೋ, ಶ್ರೀಮೂಲ ರಾಮದೇವರ ಪಾದಗಳಲ್ಲಿ ತಮ್ಮ ಮನಸ್ಸನ್ನು ನಿಲ್ಲಿಸಿ, ಶ್ರೀಹರಿಯ ಧ್ಯಾನ ಮಾಡುತ್ತಾ, “ಶ್ರೀನಾರಾಯಣ” ಶಬ್ದಾರ್ಥ ವಿಚಾರವನ್ನು ಮಾಡುತ್ತಿದ್ದರು. ಶ್ರೀಗಳು ಮನಸ್ಸಿನಿಂದ ಸಾಕ್ಷಾತ್ ಮನ್ಮಥಮನ್ಮಥನಾದ ಶ್ರೀಹರಿಯನ್ನು ಧ್ಯಾನಿಸುತ್ತಾ, ವಾಗೀಂದ್ರಿಯವನ್ನು ಪರಾತ್ಪರ ತತ್ತ್ವವಿಚಾರದಲ್ಲಿಯೂ, ನೇತ್ರಗಳನ್ನು ಶ್ರೀಹರಿಯ ನಾನಾ ಅವತಾರ ನಿರೀಕ್ಷಣದಲ್ಲಿಯೂ, ಇಟ್ಟು, ಮದಮತ್ಸರಗಳನ್ನು ದೂರಮಾಡಿ, ಸ್ವಲ್ಪವೂ ವಿಚಾರ ಹೊಂದಲಿಲ್ಲ.

“ಶ್ರೀ ವಿಜಯೇಂದ್ರರ ಪವಾಡಗಳು”

ಬಾಲಬ್ರಹ್ಮಚಾರಿಗಳಾದ ಶ್ರೀಗಳ ಅಸಾಧಾರಣ ಇಂದ್ರಿಯನಿಗ್ರಹ ಶಕ್ತಿಗೆ ಶರಣಾಗತರಾಗಿ ತಮ್ಮ ಅಪರಾಧವನ್ನು ಕ್ಷಮಿಸಬೇಕೆಂದು ಆ ಕೇರಳ ಬ್ರಾಹ್ಮಣರು “ವಿಜಯೇಂದ್ರ ಸಮೋ ಲೋಕೇ ನ ಭೂತೋ ನ ಭವಿಷ್ಯತಿ, ನಮ್ಮ ಅಜ್ಞಾನ ಮರೆಸಿ, ಕಣ್ಣು ತೆರೆಸಿದಿರಿ” ನಮ್ಮನ್ನು ಕ್ಷಮಿಸಬೇಕೆಂದು ಪ್ರಾರ್ಥಿಸಿದರು.

೨. ಶೈವ ಸನ್ಯಾಸಿಗಳ ಪರಾಜಯ - ಕುಂಭಕೋಣದಲ್ಲಿ ಸುಮಾರು ವರ್ಷಗಳಿಂದ ತಮ್ಮ ಪಾಂಡಿತ್ಯ, ಮಂತ್ರವಿದ್ಯೆಗಳ ಪ್ರಭಾವದಿಂದ ಒಬ್ಬ ಶೈವ ಸನ್ಯಾಸಿಯು ದೇವಾಲಯಾಧಿಪತ್ಯವನ್ನು ವಹಿಸಿ ವಿಪ್ರರನ್ನೆಲ್ಲ ಶೈವರನ್ನಾಗಿ ಮಾಡುತ್ತಿದ್ದರು. ವಿಜಯೇಂದ್ರರು ಕುಂಭಕೋಣಕ್ಕೆ ಬಂದಾಗ ಎಲ್ಲಿಲ್ಲದ ಸಡಗರ ಧಾರ್ಮಿಕರಿಗೆ. ವಿಜಯೇಂದ್ರರು ಬರುವುದನ್ನು ತಿಳಿದು ಆ ಶೈವಸನ್ಯಾಸಿಯು, “ಬರಲಿ, ಅವರನ್ನೂ ಶೈವರನ್ನಾಗಿ ಮಾಡುವ” ಎಂದರು.

೪. ಮಂತ್ರಕ್ಕೆ ಪ್ರತಿಮಂತ್ರ -

ಶ್ರೀವಿಜಯೇಂದ್ರರು ನಿಗದಿತ ಸ್ಥಳಕ್ಕೆ ತಮ್ಮ ಪಲ್ಲಕ್ಕಿಯಲ್ಲಿ ಕುಳಿತು ಹೊರಟರು. ಅದೇ ಸಮಯಕ್ಕೆ ಶೈವಸನ್ಯಾಸಿಗಳೂ ಮೇನೆಯಲ್ಲಿ ಬಂದರು. ಶೈವರ ಮುಖ್ಯಸ್ತರು ಬಸವರಾಜೇಂದ್ರ ಬಿರುದಾಂಕಿತ ಲಿಂಗರಾಜೇಂದ್ರರು. ಮಧ್ಯದಲ್ಲಿ ವಿಜಯೇಂದ್ರರನ್ನು ನೋಡಿದ ಅವರುಗಳು ಅಟ್ಟಹಾಸದಿಂದ ಮೇನೆಯಿಂದಿಳಿದು, ಅಲ್ಲಿಯೇ ಇದ್ದ ಅಡ್ಡಗೋಡೆಯಮೇಲೆ ವ್ಯಾಘ್ರಾಸನ ಹಾಕಿ ಕುಳಿತರು. ಮಂತ್ರಶಕ್ತಿಯಿಂದ ಗೋಡೆ ನಡೆಯಿತು. ವಿಜಯೇಂದ್ರರು ಇದನ್ನು ನೋಡಿ ಪಲ್ಲಕ್ಕಿಯನ್ನು ಹೊತ್ತಿದ್ದ ಶಿಷ್ಯರನ್ನು ಕೆಳಗಿಳಿಸಲು ಆಜ್ಞಾಪಿಸಿದರು. ನಂತರ ಯಾರ ಸಹಾಯವೂ ಇಲ್ಲದೆ ಪಲ್ಲಕ್ಕಿ ಅಕಾಶ ಮಾರ್ಗಕ್ಕೆ ಹಾರಿತು. ಶ್ರೀಗಳು ಜಪನಿರತರಾಗಿದ್ದರು. ಪ್ರತಿವಾದಿಗಳ ಗೋಡೆ ನಡೆದು ಬರುತ್ತಿದ್ದರೆ, ಶ್ರೀಗಳ ಪಲ್ಲಕ್ಕಿ ಹಾರುತ್ತಿದೆ. ಹೀಗೆ ಮಂತ್ರಕ್ಕೆ ತಿರುಮಂತ್ರ ನೀಡಿದರು

“ಶ್ರೀ ವಿಜಯೇಂದ್ರರ ಪವಾಡಗಳು”

ಶ್ರೀ ವಿಜಯೇಂದ್ರರು. ಕುಂಭೇಶ್ವರ ದೇವಾಲಯದ ಮುಂದೆ ಪಲ್ಲಕ್ಕಿ ಇಳಿಯಿತು.

ವಾದಸ್ಥಳ – ಕುಂಭೇಶ್ವರನ ಪ್ರಾಂಗಣ:-

ವಾದ-ಪ್ರತಿವಾದಕ್ಕೆ ಮೊದಲು ಪ್ರತಿಜ್ಞೆಯಾಗಬೇಕೆಂದರು ಪ್ರತಿವಾದಿಗಳು. ಶ್ರೀವಿಜಯೇಂದ್ರರು ಹೇಳಿದರು – “ನಾವು ಸೋತರೆ ನಮ್ಮ ಮಠದ ಗದ್ದುಗೆಯನ್ನೂ, ಸರ್ವದೇವಾಲಯಾಧಿಪತ್ಯವನ್ನೂ, ನಿಮಗೆ ಒಪ್ಪಿಸಿ ವೈಷ್ಣವ ಚಿಹ್ನೆಯನ್ನು ತ್ಯಜಿಸಿ, ಶೈವರಾಗಿ ನಿಮ್ಮ ಶಿಷ್ಯರಾಗುವೆವು” ಎಂದರು. ಆಗ ಶೈವರು “ ನಾವು ಸೋತರೆ ಜನರನ್ನು ಬಲವಂತವಾಗಿ ಶೈವರನ್ನಾಗಿ ಮಾಡುವುದನ್ನು ನಿಲಿಸುತ್ತೇವೆ” ಎಂದರು. ಇವರಿವರ ವಾದ-ವಿವಾದಗಳು ಒಟ್ಟು ಹತ್ತು ದಿನ ನಡೆದು, ಪ್ರತಿದಿನದಲ್ಲೂ, ಪ್ರತಿ ಹಂತದಲ್ಲೂ, ಶ್ರೀವಿಜಯೇಂದ್ರರೇ ವಿಜಯಿಯಾಗಿದ್ದರು. ಯಾವುದೇ ಹಂತದಲ್ಲೂ ಲಿಂಗರಾಜರಿಗೆ ಮೇಲುಗೈ ಸಿಗಲಿಲ್ಲ.

- ಶೈವರು ಯುಕ್ತಿಯಿಂದ ಈಶ್ವರನನ್ನು ಸಾಧಿಸಲು ಸಾಧ್ಯವೆಂದರೆ, ವಿಜಯೇಂದ್ರರು ಯುಕ್ತಿಯಿಂದಲೇ ಈಶ್ವರನಿಲ್ಲವೆಂದೆ ಸಾಧಿಸಲೂ ಸಾಧ್ಯವೆಂದರು
- ವೇದಗಳು ಅಪೌರುಷೇಯವೆಂದು ಸಾಧಿಸಿ ತೋರಿಸಿದರು.
- ಶೈವರು ಕೆಲವು ವೇದವ್ಯಾಸರು ಬರೆದ ಪುರಾಣಗಳಲ್ಲೇ ಶಿವಸರ್ವೋತ್ತಮತ್ವ ಪ್ರತಿಪಾದನೆಯಾಗಿದೆಯಲ್ಲ ಎಂದಾಗ ಶ್ರೀವಿಜಯೇಂದ್ರರು, ಅವುಗಳನ್ನು ತಾಮಸ ಪುರಾಣಗಳೆಂದರು. ಆಗ ಶೈವರು ನಿಮಗೆ ಬೇಕಾದ ಪುರಾಣಗಳೆಲ್ಲ ಸಾತ್ವಿಕ, ಬೇಡವಾದದ್ದೆಲ್ಲಾ ತಾಮಸವೇ? ಎನ್ನಲು, ಅದಕ್ಕೆ ಸಾಕ್ಷಿಯಾಗಿ ವೇದವ್ಯಾಸರ ವಾಕ್ಯವನ್ನೇ ಹೇಳಿದರು

ವೈಷ್ಣವಂ ನಾರದೀಯಂ ಚ ತಥಾ ಭಾಗವತಂ ಶುಭಂ |

ಗಾರುಡಂ ಚ ತಥಾ ಪಾದ್ಮಂ ವಾರಾಹಂ ಶುಭದರ್ಶನೇ |

“ಶ್ರೀ ವಿಜಯೇಂದ್ರರ ಪವಾಡಗಳು”

ಷಡೇತಾನಿ ಪುರಾಣಾನಿ ಸಾತ್ವಿಕಾನಿ ಮತಾನಿ ವೈ ||

ಬ್ರಹ್ಮಾಂಡಂ ಬ್ರಹ್ಮವೈವರ್ತಯಂ ಮಾರ್ಕಂಡೇಯಂ ತಥೈವ

ಚ| ಆಗ್ನೇಯಂ ಚ ಷಡೇತಾನಿ ತಾಮಸಾ ನಿರಯಪ್ರದಾಃ ||

ಅಂದರೆ ಸಾತ್ವಿಕ ಪುರಾಣಗಳು ಆರು - ವೈಷ್ಣವ, ನಾರದೀಯ, ಪಾದ್ಮ, ಭಾಗವತ, ಗಾರುಡ, ವಾರಾಹ.

ರಾಜಸ ಪುರಾಣಗಳು ಆರು - ಬ್ರಹ್ಮಾಂಡ, ಬ್ರಹ್ಮವೈವರ್ತ, ವಾಮನ, ಮಾರ್ಕಂಡೇಯ, ಭವಿಷ್ಯೋತ್ತರ, ವಾಮನ, ಬ್ರಾಹ್ಮ

ತಾಮಸ ಪುರಾಣಗಳು ಆರು - ಮಾತ್ಸ್ಯ, ಕೌರ್ಮ, ಲೈಂಗ, ಸ್ಕಾಂದ, ಶೈವ, ಆಗ್ನೇಯ.

ಈರೀತಿ ಹಲವಾರು ವಿಷಯಗಳಲ್ಲಿ ನಿರೂಪಿಸಿ ವಿಷ್ಣುಸರ್ವೋತ್ತಮತ್ವ ಪ್ರತಿಪಾದನ ಮಾಡಿದರು ವಿಜಯೇಂದ್ರರು. ಕಡೆಗೆ ಲಿಂಗರಾಜರು ಶರಣಾಗತರಾಗಿ ತಮ್ಮ ಮಠ, ಸಕಲ ಆಸ್ತಿಗಳನ್ನೂ, ಶ್ರೀಗಳಿಗೆಸಮರ್ಪಿಸಿ ಹೊರಡಲು ಅಪ್ಪಣೆ ಕೇಳಿದಾಗ, ಶ್ರೀಗಳು ಮಠದಲ್ಲಿರುವ ಸರ್ವಸ್ವವನ್ನೂ ನೀವು ತೆಗೆದುಕೊಂಡು ಹೋಗಬಹುದು. ಆದರೆ ಜಯಸೂಚಕ ನೀವು ಉಪಯೋಗಿಸುತ್ತಿದ್ದ ಘಂಟೆಯನ್ನು ಮತ್ತು ವಿಜಯನಗರದ ಅರಸರು ನಿಮಗೆ ಕೊಟ್ಟಿದ್ದ ತಾಮ್ರಶಾಸನವನ್ನು ಮಾತ್ರ ನಾವು ತೆಗೆದುಕೊಳ್ಳುವೆವು” ಎಂದರು

೯. ಹನುಮನಾದ ಬಸವ - ಕುಂಭಕೋಣದಲ್ಲಿ ಶ್ರೀ

ವಿಜಯೇಂದ್ರರಿಂದ ಪರಾಜಿತರಾಗಿ ಅನ್ಯದೇಶಕ್ಕೆ ಹೋಗಿ ನೆಲೆಸಿದರು ಶ್ರೀ ಲಿಂಗರಾಜೇಂದ್ರರು. ಆದರೆ ಅವರ ಶಿಷ್ಯರಲ್ಲೊಬ್ಬರು ಮಾತ್ರ ಕುಂಭಕೋಣದ ಹೊರಭಾಗದಲ್ಲಿ ನೆಲೆಸಿದ್ದನು. ಕುಂಭಕೋಣದ ಸಕಲ ದೇವಾಲಯಗಳ ಆಡಳಿತಕ್ರಮ ಶ್ರೀವಿಜಯೇಂದ್ರರ ಮೇಲ್ವಿಚಾರಣೆಯಲ್ಲಿ ಜರುಗುತ್ತಿತ್ತು. ದ್ವೈತ-ಅದ್ವೈತ-ವಿಶಿಷ್ಟಾದಿ ಮತೀಯರೆಲ್ಲರೂ ಆತ್ಮೀಯಭಾವನೆಯಿಂದ ಅಣ್ಣತಮ್ಮಂದಿರಂತೆ ಇರುತ್ತಿದ್ದರು. ಹೀಗಿರುವಾಗ

“ಶ್ರೀ ವಿಜಯೇಂದ್ರ ಪವಾಡಗಳು”

ಶೈವ ಮತದವರು ಇವರುಗಳ ಮಧ್ಯೆ ವೈರವನ್ನು ಬಿತ್ತಲು ಪ್ರಾರಂಭಿಸಿದರು. ಕುಂಭೇಶ್ವರ ಮತ್ತು ಸಾರಂಗಪಾಣಿ ದೇವಾಲಯಗಳ ಮಧ್ಯೆ ಒಂದು ಸರೋವರವಿದೆ. ಪ್ರಾಚೀನ ಕಾಲದಿಂದ ಅದು ಸಾರಂಗಪಾಣಿ ಗುಡಿಗೆ ಸೇರಿತ್ತು. ಶೈವರ ಕುತಂತ್ರದಿಂದ ಕುಂಭೇಶ್ವರನ ಗುಡಿಗೆ ಅದು ಸೇರಬೇಕೆಂದು ಕೆಲವರು ವಾದವನ್ನಿಟ್ಟರು. ಇದರಿಂದ ಅದ್ವೈತ-ವಿಶಿಷ್ಟಾದ್ವೈತಿಗಳಲ್ಲಿ ದೊಡ್ಡ ವಾಗ್ವಾದ-ದ್ವೇಷ-ಅಸೂಯೆ ಬೆಳೆಯಿತು. ಉಭಯ ಪಂಗಡದವರೂ ಶ್ರೀಗಳವರನ್ನು ಭೇಟಿ ಮಾಡಿ ವಿಚಾರ ತಿಳಿಸಲು, ಶ್ರೀಗಳು ನ್ಯಾಯವಾಗಿ ಈ ಸರೋವರ ಸಾರಂಗಪಾಣಿಗುಡಿಗೆ ಸೇರಿದ್ದೂ, ಆದರೂ, ಎಲ್ಲರಿಗೂ ಅನುಕೂಲವಾಗುವಂತೆ, ಆ ಸರೋವರವನ್ನು ಉಭಯ ದೇವಾಲಯದವರೂ ಉಪಯೋಗಿಸಬೇಕೆಂದು ತೀರ್ಮಾನ ಕೊಟ್ಟರು. ಎಲ್ಲರೂ ಒಪ್ಪಿದರು.

ಆದರೆ ಕೆಲವು ದಿನಗಳ ತರುವಾಯ, ಈ ಶೈವರು ಮತ್ತೆ ಕುಂಭೇಶ್ವರ ದೇವಾಲಯದ ಅರ್ಚಕರಿಗೆ ವಿಷಭೀಜ ಬಿತ್ತಲು, ಅವರು ಇಡೀ ಸರೋವರ ನಮಗೇ ಬರಬೇಕೆಂದು ವಾದ ಮಂಡಿಸಿದರು. ಆಗ ಶ್ರೀಗಳು ಹೇಳಿದರು “ಈಗ ಇಬ್ಬರೂ ಉಪಯೋಗಿಸುತ್ತಿದ್ದೀರಿ. ಅಕಸ್ಮಾತ್ ಮುಂದೆ ವಾಗ್ವಾದದಲ್ಲಿ ಈ ಸರೋವರ ವೈಷ್ಣವರಿಗೇ ಬರಬೇಕೆಂದು ಸಮ್ಮತವಾದರೆ, ತಮಗೆ ಇದರ ಅಧಿಕಾರವೇ ಇರುವುದಿಲ್ಲ, ಮತ್ತೊಮ್ಮೆ ಯೋಚಿಸಿ” ಎಂದು ಶೈವರಿಗೆ ಹೇಳಿದರು. ಆದರೆ ಅವರು ಅದಕ್ಕೆ ಒಪ್ಪದೇ ತಮಗೇ ಸಂಪೂರ್ಣ ಅಧಿಕಾರ ಕೇಳಿದರು. ಆಗ ಶ್ರೀಗಳು ಹೇಳಿದರು “ನಿಮ್ಮ ವಾದದಂತೆ ಈ ಸರೋವರದಲ್ಲಿ ಶೈವಚಿಹ್ನೆಗಳೇ ಜಾಸ್ತಿಯಿದ್ದರೆ ಈ ಜಾಗ ಶೈವರಿಗೆ, ಅಥವಾ ವೈಷ್ಣವ ಚಿಹ್ನೆಯಿದ್ದರೆ ವೈಷ್ಣವರಿಗೆ” ಎಂದರು. ಶೈವಸನ್ಯಾಸಿಗಳ ಶಿಷ್ಯರು ಅಂದು ರಾತ್ರಿಯೇ ಸರೋವರದ ಬಳಿ ಹೋಗಿ ತಾವೇ ಸಿದ್ಧಪಡಿಸಿದ್ದ ಸಾವಿರಾರು ಕಲ್ಲಿನ ಲಿಂಗಗಳು, ಬಸವಣ್ಣನನ್ನು ಸರೋವರದಲ್ಲಿ ಹಾಕಿದರು.

“ಶ್ರೀ ವಿಜಯೇಂದ್ರರ ಪವಾಡಗಳು”

ಶ್ರೀಗಳು ಮರುದಿನ ಉಭಯಪಕ್ಷಗಳ ನಾಲ್ಕಾರು ಜನರನ್ನು ಸರೋವರದಲ್ಲಿ ಮುಳುಗಿ ಏನಾದರೂ ಚಿಹ್ನೆ ದೊರಕಿದರೆ ಮೇಲೆ ತರಲು ಹೇಳಿ, ಆ ಸರೋವರಕ್ಕೆ ಅಭಿಮಂತ್ರಿಸಿ, ಮಂತ್ರಾಕ್ಷತೆಯನ್ನು ಹಾಕಿದರು. ಅದರಂತೆ ಅವರು ಕೆಳಗಿಳಿದು ಹುಡುಕಿದಾಗ, ಅಲ್ಲಿ ನೂರಾರು ಹನುಮ ವಿಗ್ರಹಗಳು, ಸಾಲಿಗ್ರಾಮಗಳು ದೊರೆತವು. ಹತ್ತಾರುಬಾರಿ ಹುಡುಕಿದರೂ ಅಲ್ಲಿ ದೊರಕಿದ್ದು ಸಾಲಿಗ್ರಾಮ-ಹನುಮ ವಿಗ್ರಹಗಳೇ. ಆ ಶೈವರು ಹಾಕಿದ್ದ ಬಸವನ ವಿಗ್ರಹಗಳೆಲ್ಲ ಹನುಮನ ವಿಗ್ರಹವಾಗಿತ್ತು. ಕಲ್ಲಿನ ಲಿಂಗಗಳು ಸಾಲಿಗ್ರಾಮಗಳಾಗಿತ್ತು. ಶೈವರು ಪರಾಜಿತರಾಗಿ, ಇಡೀ ಸರೋವರದ ಹಕ್ಕು ವೈಷ್ಣವರಿಗೆ ಮಾತ್ರ ದೊರೆಯಿತು.

೧೦. ಸಂಗೀತದಲ್ಲಿಯೂ ಶ್ರೇಷ್ಠತ್ವ - ಒಮ್ಮೆ

ಉತ್ತರಭಾರತದ ಪ್ರಖ್ಯಾತ ವಿದ್ವಾಂಸನಾದ ತಾನಸೇನನ ಶಿಷ್ಯ, ಇವರ ಚತುಃಷಷ್ಟಿ ವಿದ್ಯಾಕಲೆಯಲ್ಲಿ ಪರಿಣಿತರಾಗಿರುವ ವಿಷಯ ತಿಳಿದು, ಸಂಗೀತದಲ್ಲಿ ಪರೀಕ್ಷಿಸಲು ಬಂದಾಗ, ಶ್ರೀಗಳು ಅವನು ನಿಬ್ಬೆರಗಾಗುವಂತೆ ಸಂಗೀತ ಹಿರಿಮೆಯನ್ನು ತೋರಿ, ಕುಂಭಕೋಣದ ಜನತೆಗೆ ಅತ್ಯಾಶ್ಚರ್ಯವನ್ನು ನೀಡಿದರು.

೧೧. ನೇಯ್ಗೆಯಲ್ಲಿ ಪರಿಣತಿ - ಒಮ್ಮೆ ಭಾರತದೇಶದಲ್ಲಿ

ಪೀತಾಂಬರಗಳನ್ನು ತಯಾರಿಸುವುದರಲ್ಲಿ ಪ್ರಖ್ಯಾತನಾದ ಒಬ್ಬನು ವಿಜಯೇಂದ್ರರನ್ನು ಪರೀಕ್ಷಿಸಲು ಬಂದಾಗ, ಅವನು ಕಾಶ್ಮೀರವಾಸಿಯ ಕಲಾಕೌಶಲ್ಯವನ್ನು ಪ್ರದರ್ಶಿಸಿದರೆ, ಶ್ರೀಗಳು ಹರಿಸ್ಮರಣೆಯಿಂದ, ವರ್ಣರಂಜಿತವಾದ ರೇಷ್ಮೆದಾರ, ಜರಿಗಳನ್ನು ಸಂಯೋಜನ ಮಾಡುತ್ತಾ, ನಾಲ್ಕೈದು ಘಂಟೆಗಳಲ್ಲಿಯೇ ಒಂದು ಸಣ್ಣ ಪೀತಾಂಬರವನ್ನು ನೇಯ್ದು ಪ್ರದರ್ಶಿಸಿದರು. ಆ ಕಲೆಗಾರ ಶ್ರೀಪಾದರ ಮಹಿಮೆಯನ್ನು ಕೊಂಡಾಡುತ್ತಾ ತನ್ನನ್ನು ಕ್ಷಮಿಸಬೇಕೆಂದು ಕೋರಿದನು.

“ಶ್ರೀ ವಿಜಯೇಂದ್ರ ಪವಾಡಗಳು”

೧೨. ಅಪ್ಪಯ್ಯ ದೀಕ್ಷಿತರೊಡನೆ ಸಮಾಗಮ -

ಅಪ್ಪಯ್ಯದೀಕ್ಷಿತರು ಅಸಾಮಾನ್ಯ ಪಂಡಿತರು. ಅದ್ವೈತಮತ ಸ್ಥಾಪನಾಚಾರ್ಯರಾದ ಶ್ರೀಶಂಕರರು ಮತ್ತು ಶ್ರೀವಿದ್ಯಾರಣ್ಯರ ನಂತರ ಅಪ್ಪಯ್ಯದೀಕ್ಷಿತರಂತೆ ಮಹಾಸಮರ್ಥ ಪಂಡಿತರು ಮತ್ತೊಬ್ಬರಿಲ್ಲ.

“ಅಸ್ತರಣ್ಯಂ ತರಣ್ಯಂಘ್ರಿ ಸರಣ್ಯಂತರ್ಥಿ ಪಾದಪಂ” -

“ದರೀಸುಪ್ತ್ರಯುರೀದತ್ತಪರೀರಂಭಸರೀಸೃಪಂ”.

ಒಮ್ಮೆ ಶ್ರೀವಿಜಯೇಂದ್ರತೀರ್ಥರೂ ಮತ್ತು ಶ್ರೀ ಅಪ್ಪಯ್ಯದೀಕ್ಷಿತರೂ ಮಾರ್ಗಮಧ್ಯದಲ್ಲಿ ಸಿಕ್ಕಾಗ, ಯಾರು ಯಾರಿಗೆ ದಾರಿಕೊಡಬೇಕೆಂಬುದನ್ನು ತೀರ್ಮಾನಿಸಬೇಕಾಯಿತು. ಆಗ ದೀಕ್ಷಿತರು “ನಾವಿಬ್ಬರೂ ಒಂದು ಅನುಷ್ಟುಪ್ ಛಂದಸ್ಸಿನಲ್ಲಿ ಈ ವನವನ್ನು ವರ್ಣಿಸಬೇಕು. ಯಾರದು ಹೆಚ್ಚು ಪ್ರಾಸಬದ್ಧವೋ ಸ್ವಾರಸ್ಯವೋ ಅವರಿಗೆ ಇನ್ನೊಬ್ಬರು ದಾರಿ ಕೊಡಬೇಕು” ಎಂದರು. ಶ್ರೀಗಳು ಒಪ್ಪಿದರು. ಆಗ ಅಪ್ಪಯ್ಯದೀಕ್ಷಿತರು “ಅಸ್ತರಣ್ಯಂ ತರಣ್ಯಂಘ್ರಿ ಸರಣ್ಯಂತರ್ಥಿ ಪಾದಪಂ” - ಎಂದರೆ ಈ ವನವು ಸೂರ್ಯನ ಕಿರಣಗಳ ಮಾರ್ಗವನ್ನು ಮರೆ ಮಾಡುವ ಗಗನಚುಂಬಿಗಳಾದ ಸಾಂದ್ರವಾದ ವೃಕ್ಷಗಳಿಂದ ಶೋಭಿಸುತ್ತಿದೆ.

ಆಗ ಶ್ರೀಗಳು “ದರೀಸುಪ್ತ್ರಯುರೀದತ್ತಪರೀರಂಭಸರೀಸೃಪಂ”. - ಎಂದರೆ “ ಹುತ್ತದೊಳು ಪವಡಿಸಿದ ಉರಗ ನೀಡಿದ ಮಧುರ ಸುಮ್ಮದು ಆಲಿಂಗನದಿಂದ ಸುಖಿಪ ಭುಜಗ ಸಮೂಹದಿಂದ ವನವು ರಾಜಿಸುವುದು”. ಕಾವ್ಯನಾಟಕಾಲಂಕಾರಗಳಲ್ಲಿ ನಿಪುಣರಾದ ಅನೇಕ ಪಂಡಿತರು ಉಭಯರ ಕವಿತೆಗಳನ್ನು ವಿಮರ್ಶಿಸಿ ದೀಕ್ಷಿತರ ಕವಿತೆಯಲ್ಲಿ ಅರಣ್ಯ, ತರಣಿ, ಸರಣಿ ಎಂಬ ಮೂರು ಪ್ರಾಸವಿದೆ, ಆದರೆ ಶ್ರೀಗಳ ಕವಿತೆಯಲ್ಲಿ ದರೀ, ಝರೀ, ಪರೀ, ಸರೀ ಎಂಬ ನಾಲ್ಕು ಪ್ರಾಸಗಳಿವೆ. ಆದ್ದರಿಂದ ವಿಜಯೇಂದ್ರರೇ

“ಶ್ರೀ ವಿಜಯೇಂದ್ರರ ಪವಾಡಗಳು”

ಗೆದ್ದರು ಎಂದು ತೀರ್ಮಾನಿಸಿದರು. ಶ್ರೀ ವಿಜಯೇಂದ್ರರಿಗೆ ದಾರಿಕೊಟ್ಟರು ಅಪ್ಪಯದೀಕ್ಷಿತರು.

೧೩. ಸರ್ಪಕ್ರೀಡೆಯಲ್ಲೂ ಜಯ -

ಒಮ್ಮೆ ಒಬ್ಬ ಹಾವಾಡಿಗನು ಶ್ರೀವಿಜಯೇಂದ್ರತೀರ್ಥರನ್ನು ಪರೀಕ್ಷಿಸಲು ಬಂದನು. ಅವನು ಒಂದು ದೊಡ್ಡ ಹಾವನ್ನು ಹೊರಗೆ ಬಿಟ್ಟು ತನ್ನ ಪುಂಗಿಯನ್ನು ಊದಿ ಪುಂಗಿಯ ಧ್ವನಿಗೆ ತಕ್ಕಂತೆ ಹಾವು ಕುಣಿಸಲಾರಂಭಿಸಿದನು. ನಂತರ ಆ ಪುಂಗಿಯನ್ನು ಶ್ರೀಗಳವರ ಮುಂದೆ ಎಸೆದು ನೀವೂ ಹಾವನ್ನು ಆಟವಾಡಿಸಿರೆಂದನು. ಆಗ ಶ್ರೀಗಳು ತನ್ನ ಶಿಷ್ಯನಮೂಲಕ ಒಂದು ಕೊಳಲನ್ನು ತರಿಸಿಕೊಂಡು ಸುಮಾರು ಅರ್ಧ ಘಂಟೆಗಳ ಕಾಲ ಕೊಳಲನ್ನೂದಿ ಹಾವನ್ನು ಆಡಿಸಿದರು. ಎಲ್ಲಾ ಜನರೂ ಪುಂಗಿಯ ಬದಲು ಕೊಳಲನ್ನು ಉಪಯೋಗಿಸಿ ಗೆದ್ದ ಬಗೆ ನೋಡಿ ಪುಳಕಿತರಾದರು. ಆಗ ಆ ಹಾವಾಡಿಗನು ತನ್ನ ಸೋಲನ್ನು ಒಪ್ಪದೆ, “ಸ್ವಾಮಿ ನನ್ನ ಬಳಿ ಅತ್ಯಂತ ವಿಷಪೂರಿತ ಹಾವುಗಳಿವೆ. ಈ ಎಲ್ಲ ಸರ್ಪಕ್ಕೂ ಅದರದೇ ಆದ ವಿಶೇಷ ಬೇರೆ ಬೇರೆ ಬಗೆಯಾದ ವಾದನವೇ ಆಗಬೇಕು. ನಾನು ಆಡಿಸುತ್ತೇನೆ, ನಿಮಗಿದು ಸಾಧ್ಯವೇ?” ಎನ್ನಲು, ಶ್ರೀಗಳು “ನೀನು ಒಂದೊಂದೇ ಬೇರೆ ಬೇರೆ ವಾದನವ ನುಡಿಸಿ ಹಾವುಗಳನ್ನು ಆಡಿಸುತ್ತೀ. ನಾನು ಈ ಎಲ್ಲಾ ಹಾವುಗಳನ್ನೂ ಒಂದೇ ಸಮನೆ ಒಂದೇ ವಾದನದಿಂದ ಆಡಿಸಬಲ್ಲೆ” ಎನ್ನಲು ಆ ಹಾವಾಡಿಗನು ಭ್ರಾಂತನಾದನು. ಶ್ರೀಗಳು “ನಮ್ಮ ರಕ್ಷಣೆಯ ಭಾರ ಶ್ರೀಹರಿಗೆ ಸೇರಿದ್ದು. ನನ್ನ ಬಗ್ಯೆ ಚಿಂತಿಸಬೇಡ. ಆ ವಿಷಸರ್ಪಗಳನ್ನು ಬಿಡು” ಎಂದರು. ಆಗ ಆ ಹಾವಾಡಿಗನು ಏಳೆಂಟು ದೊಡ್ಡದಾದ ವಿಷಸರ್ಪಗಳನ್ನು ಬಿಡಲು, ಶ್ರೀಗಳು ಇಂಪಾದ ಮುರಳಿ ನಾದವನ್ನು ನುಡಿಸಲು, ಆ ಎಲ್ಲ ಹಾವುಗಳೂ ಒಟ್ಟಿಗೆ ನರ್ತಿಸತೊಡಗಿದವು. ಹಾವಾಡಿಗನು ಈಗಲೂ ಸೋಲೊಪ್ಪಲಿಲ್ಲ. “ನನ್ನ ಬಳಿ ಮಹಾಕೃಷ್ಣ ಸರ್ಪವಿದೆ ಅದನ್ನು ಜಯಿಸಿ ನೋಡೋಣ”ವೆನಲು,

“ಶ್ರೀ ವಿಜಯೇಂದ್ರರ ಪವಾಡಗಳು”

ಶ್ರೀಗಳು ತಮ್ಮ ಶಿಷ್ಯನ ಕರದಲ್ಲಿದ್ದ ತಮ್ಮ ದಂಡವನ್ನು ತೆಗೆದುಕೊಂಡು ಒಂದು ವರ್ತುಲವನ್ನು ಹಾಕಿ ದಂಡದಾರಿಯಾಗಿ ನಿಂತರು. ಆ ಕೃಷ್ಣಸರ್ಪವಾದರೋ ಶಾಂತರಾಗಿ ನಿಂತಿದ್ದ ಶ್ರೀಗಳ ಮೇಲೆ ರಭಸದಿಂದ ಮುನ್ನುಗ್ಗಿ ಶ್ರೀಗಳವರು ಹಾಕಿದ್ದ ವರ್ತುಲದ ಹತ್ತಿರ ಬಂದು ಮುಂದುವರಿಯಲಾರದೆ ಸಿಟ್ಟಿನಿಂದ ಹೆಡೆಯೆತ್ತಿ ಸುತ್ತುತ್ತಾ ನಿಂತಿತು. ಅದು ಆ ವರ್ತುಲವನ್ನು ಸುತ್ತಿ ಸುತ್ತಿ ಸುತ್ತಾ ಅಲ್ಲೇ ಮಲಗಿಬಿಟ್ಟಿತು. ನಂತರ ಶ್ರೀಗಳವರು ಆ ಹಾವಾಡಿಗನನ್ನು ಕುರಿತು, ನಾನು ನಿನ್ನ ಮೇಲೆ ನಿನ್ನದೇ ಹಾವನ್ನು ಕಳಿಸುತ್ತೇನೆ, ಈಗ ನಿನ್ನ ಸರದಿ, ನೀನು ಈ ಹಾವಿನಿಂದ ತಪ್ಪಿಸಿಕೋ, ಎಂದು ಹೇಳಿ ಆ ಸರ್ಪವನ್ನು ಆ ಹಾವಾಡಿಗನ ಕಡೆಗೆ ತಮ್ಮ ದಂಡದಿಂದ ನೂಕಲು ಅದು ಅವನನ್ನೇ ಅಟ್ಟಿಸಿಕೊಂಡು ಹೋಯಿತು. ಅವನಾದರೋ ಪ್ರಾಣಭಯದಿಂದ “ಸ್ವಾಮಿ, ನನ್ನನ್ನು ರಕ್ಷಿಸಿರಿ” ಎನ್ನಲು, ಶ್ರೀಗಳವರು ಗರುಡಮಂತ್ರವನ್ನು ಜಪಿಸಿದಾಗ, ಎಲ್ಲರಿಗೂ ಆಶ್ಚರ್ಯವಾಗುವಂತೆ, ಒಂದು ಗರುಡಪಕ್ಷಿ ಬಂದು ಆ ಹಾವಾಡಿಗನ ಮೇಲೆ ನುಗ್ಗುತ್ತಿದ್ದ ಸರ್ಪವನ್ನು ಕಚ್ಚಿಕೊಂಡು ಹಾರಿಹೋಯಿತು. ಕಡೆಗೆ ಆ ಹಾವಾಡಿಗನು ಸೋಲೊಪ್ಪಿಕೊಂಡನು.

೧೪. ನಾರಾಯಣ – “ಣ”ತ್ವಂ ಪರಂ ಬಾಧತೇ | ಒಮ್ಮೆ ಅಪ್ಪಯ್ಯದೀಕ್ಷಿತರು ಶ್ರೀಗಳಿಗೆ ನಮಸ್ಕರಿಸಿದಾಗ ವಿಜಯೇಂದ್ರರು “ನಾರಾಯಣ” ಎಂದರು. ಆಗ ನಾರಾಯಣ ಶಬ್ದದ ಬಗ್ಯೆ ವಾಗ್ವಾದ ನಡೆಯಿತು. ಶ್ರೀವಿಜಯೇಂದ್ರರು “ನಾರಾಯಣೋ ವಾ ಇದ್ರಮಗ್ರ ಆಸೀತ್”, “ನಾರಾಯಣೋ ಇದಮಗ್ರ ಆಸೀತ್ ಬ್ರಹ್ಮಾನ ಚ ಶಂಕರಃ” ಇತ್ಯಾದಿ ಶ್ರುತಿಗಳಿರುವುದರಿಂದ ನಾರಾಯಣನೊಬ್ಬನೇ ಪ್ರಳಯಕಾಲದಲ್ಲಿದ್ದನೆಂದು ಪ್ರತಿಪಾದನ ಮಾಡಿದರು. ಆಗ ಅಪ್ಪಯ್ಯದೀಕ್ಷಿತರು ನಾರಾಯಣ ಶಬ್ದವನ್ನು ಶಿವಪರವೆಂದು ಪ್ರತಿಪಾದನಮಾಡಲು ಪ್ರಯತ್ನಿಸಿದಾಗ, ನಾರಾಯಣ ಪದದ ಕಡೆಯ ಪದ “ನ” ಕಾರ ಬರದೆ “ಣ” ವಿರುವುದರಿಂದ ಶಿವಪರತ್ವ ಅಸಂಭಾವಿತವೆಂದು

“ಶ್ರೀ ವಿಜಯೇಂದ್ರರ ಪವಾಡಗಳು”

ಪ್ರತಿಪಾದಿಸಿದರು ವಿಜಯೇಂದ್ರರು. ಈ ರೀತಿಯಲ್ಲಿ ತಿಂಗಳುಗಟ್ಟಲೆ ವಾಕ್ಯಾರ್ಥವಾಯಿತು. ಕೊನೆಗೆ ಅಪ್ಪಯ್ಯ ದೀಕ್ಷಿತರು ತಮ್ಮ ಸೋಲೊಪ್ಪಿಕೊಂಡರು. ನಿರ್ಮಾತ್ಮನ ಹೃದಯಿಗಳಾದ ಶ್ರೀಗಳು ಅವರಿಗೆ ಅವರ ವಿದ್ಯಾ, ಪಾಂಡಿತ್ಯವನ್ನು ವಿಶ್ವಾಸಾದಿಗಳನ್ನು ಶ್ಲಾಘಿಸಿ ವಿಶೇಷ ಮರ್ಯಾದೆಯನ್ನು ಮಾಡಿ ಫಲಮಂತ್ರಾಕ್ಷತೆ ನೀಡಿ ಅನುಗ್ರಹಿಸಿದರು.

೧೫. ಭವಿಷ್ಯಕಥನದಲ್ಲೂ ಜಯಭೇರಿ - ಒಮ್ಮೆ ಕೇರಳ ದೇಶದ ಪ್ರಭಂಜನಶರ್ಮ ಎಂಬ ಬ್ರಾಹ್ಮಣನು ಶ್ರೀಗಳನ್ನು ಜ್ಯೋತಿಷ್ಯ ವಿಷಯದಲ್ಲಿ ಪರೀಕ್ಷಿಸಲು ಬಂದನು. ಅವರಿಬ್ಬರೂ “ನಾಳೆ ನಡೆಯಬಹುದಾದ ವಿಷಯವನ್ನು ಇಂದೇ ಬರೆದಿಟ್ಟು ಮುಚ್ಚಿಡಬೇಕು” ಎಂದು ನಿರ್ಧರಿಸಿ, ಅದನ್ನು ಒಬ್ಬ ಪ್ರಮುಖ ನಾಗರಿಕರೊಬ್ಬರ ವಶಕ್ಕೆ ಒಪ್ಪಿಸಿದರು. ಮಾರನೇ ದಿನ ಸಂಜೆ ದೀಪೋತ್ಸವದ ಹೊತ್ತಿಗೆ ಅದನ್ನು ಒಡೆಯಬೇಕೆಂದು ತೀರ್ಮಾನವಾಯಿತು.

ಮಾರನೇ ದಿನ ಬೆಳಿಗ್ಗೆ ೧೦ ಘಂಟೆಗೆ ರಾಜಕುಮಾರ ಅಚ್ಯುತಪ್ಪನಾಯಕ ಭಕ್ತಿಪೂರ್ವಕವಾಗಿ ನಮಿಸಿ ಅನರ್ಘ್ಯ ನವರತ್ನ ಧನಕನಕ ವಸ್ತ್ರಗಳನ್ನರ್ಪಿಸಿ ಸಿದ್ಧಪಡಿಸಿಕೊಂಡು ತಾಮ್ರಶಾಸನವನ್ನು ಶ್ರೀಗಳಿಗೆ ಸಮರ್ಪಿಸಿದನು.

ಸಂಜೆ ಪೂಜಾಸಮಯದಲ್ಲಿ ಪರೀಕ್ಷೆಗೆ ಉತ್ತರವನ್ನು ನಿರೀಕ್ಷಿಸಿ ಬಂದಿದ್ದ ನೂರಾರು ಜನರ ಸಮ್ಮುಖದಲ್ಲಿ ಪ್ರಭಂಜನಶರ್ಮರ ಎದುರಿನಲ್ಲಿ ಆ “ಭವಿಷ್ಯದ ಬರಹವನ್ನು ಹೊರತೆಗೆದು ಓದಿ”ರೆಂದು ಶ್ರೀಗಳು ಆಜ್ಞಾಪಿಸಲು, ಅದರಲ್ಲಿ ಶರ್ಮರು ಹೀಗೆ ಬರೆದಿದ್ದಾರೆ. - “ನಾಳೆ ಬೆಳಿಗ್ಗೆ ರಾಜಸಂಬಂಧಿಯೊಬ್ಬರು ಶ್ರೀಯವರಿಗೆ ಒಂದು ದಾನಪತ್ರವನ್ನು ಸಮರ್ಪಿಸುತ್ತಾರೆ” ಎಂದಿತ್ತು. ಆ ಭವಿಷ್ಯ ನಿಜವಾಗಿತ್ತು. ನಂತರ ಶ್ರೀಗಳ ಪತ್ರವನ್ನು ಓದಲಾಯಿತು. ಅದರಲ್ಲಿ ನಾಳೆ ನಮಗೆ ತಂಜಾಪುರದ ರಾಜಕುಮಾರರು ಗ್ರಾಮದಾನ ಮಾಡಿ ತಾಮ್ರಶಾಸನವನ್ನು ಸಮರ್ಪಿಸುತ್ತಾರೆ.

“ಶ್ರೀ ವಿಜಯೇಂದ್ರರ ಪವಾಡಗಳು”

ನಾಳೆ ನಮ್ಮ ಭವಿಷ್ಯ ಬರಹವನ್ನು ಓದಿ ಮುಗಿಸುವ ವೇಳೆಗೆ ತಂಜಾಪುರದಿಂದ ಪ್ರಭಂಜನಶರ್ಮರ ಮಿತ್ರರೊಬ್ಬರು ಬಂದು ಶರ್ಮರಿಗೆ ಪುತ್ರೋತ್ಪತ್ತಿಯಾದ ಶುಭ ಸಮಾಚಾರವನ್ನು ಹೇಳುತ್ತಾರೆ. ಇದು ನಿಜ ಎಂದಿತ್ತು. ಅಷ್ಟುಹೊತ್ತಿಗೆ ಅಲ್ಲಿದ್ದ ಸಭಿಕರ ಮಧ್ಯೆ ದಾರಿಮಾಡಿಕೊಂಡು ಮಧ್ಯವಯಸ್ಕ ಬ್ರಾಹ್ಮಣರೊಬ್ಬರು ಪ್ರಭಂಜನಶರ್ಮರಿಗೆ ಪುತ್ರೋತ್ಪತ್ತಿಯಾದ ವಿಷಯ ತಿಳಿಸಿದರು.

ಇದರಿಂದ ಶ್ರೀಯವರ ಜ್ಯೋತಿಷ್ಯ ಪ್ರಾವೀಣ್ಯತೆಯನ್ನು ಕಂಡು ಆನಂದಾತಿರೇಕದಿಂದ ಎಲ್ಲರೂ ವಿಸ್ಮಯಗೊಂಡರು.

೧೬. ಕಾಶೀಮಠ - ಸಾರಸ್ವತ ಧರ್ಮಪೀಠ ಸ್ಥಾಪನೆ -

ಶ್ರೀ ವಿಜಯೇಂದ್ರತೀರ್ಥರು ಕೊಚ್ಚಿಯಲ್ಲಿ ಸಾರಸ್ವತ ಜನಾಂಗದ ಕೋರಿಕೆಯಂತೆ ಶ್ರೀಕೇಶವ ದೇವರ ಪ್ರತಿಷ್ಠೆಯನ್ನು ನೆರವೇರಿಸಿದರು. ಸಾರಸ್ವತ ಮನೆತನದವರು ತಮ್ಮ ಕುಲಗುರುಗಳು ದೂರದೇಶದಲ್ಲಿರುವುದರಿಂದ ತಮ್ಮ ಪಂಗಡದವರಿಗೆ ಮುದ್ರಾ-ಗುರೂಪದೇಶಾದಿಗಳು ಸತತ ದೊರಕುವಂತಾಗಲು ತಮಗಾಗಿಯೇ ಒಂದು ಧರ್ಮಪೀಠವನ್ನು ಸ್ಥಾಪಿಸಲು ಕೋರಿ ಶ್ರೀಸುರೇಂದ್ರತೀರ್ಥರನ್ನು ಪ್ರಾರ್ಥಿಸಿದಾಗ, ಶ್ರೀ ಸುರೇಂದ್ರರ ಅಣತಿಯಂತೆ ಶ್ರೀವಿಜಯೇಂದ್ರರು, ಹಿಂದೆ ತಮ್ಮಲ್ಲಿ ವ್ಯಾಸಂಗ ಮಾಡಿ ಉತ್ತಮ ಪಂಡಿತರಾಗಿದ್ದ ಓರ್ವ ತೇಜಸ್ವೀ ಪಂಡಿತರನ್ನು ಸಾರಸ್ವತ ಪಂಗಡದವರ ಅಭಿಲಾಷೆಯಂತೆ ಆರಿಸಿ ಚಾತುರ್ಮಾಸ್ಯ ಸಂಕಲ್ಪವು ಪರಿಸಮಾಪ್ತಿಯಾದ ಮೇಲೆ ಅವರನ್ನು ಕಾಶಿಗೆ ಕರೆದೊಯ್ದು ಅಲ್ಲಿ ಅವರಿಗೆ ಸನ್ಯಾಸ ಪ್ರಧಾನ ಮಾಡಿ “ಶ್ರೀ ಯಾದವೇಂದ್ರತೀರ್ಥ”ರೆಂದು ನಾಮಕರಣಮಾಡಿ, ಮಂತ್ರ ಮುದ್ರಾಧರಣ, ಗುರೂಪದೇಶಗಳನ್ನು ನೀಡಿ ಅವರನ್ನು ಸಾರಸ್ವತ

“ಶ್ರೀ ವಿಜಯೇಂದ್ರರ ಪವಾಡಗಳು”

ಬ್ರಾಹ್ಮಣ ಪಂಗಡದ ಗುರುಗಳನ್ನಾಗಿ ಮಾಡಿದರು. ಶ್ರೀಕಾಶಿ ಮಠದವರು ಶ್ರೀ ವಿಜಯೇಂದ್ರರೇ ತಮ್ಮ ಮಠದ ಸ್ಥಾಪಕ ಗುರುಗಳೆಂದು ಇಂದಿಗೂ ತಮ್ಮ ಪೀಠದ ಇತಿಹಾಸವನ್ನು ಹೇಳುತ್ತಾರೆ.

೧೨. ವಿಣಾವಾದನದಲ್ಲೂ ವಿಜಯ - ಉತ್ತರದೇಶದಿಂದ ಬಂದ ಸಂಗೀತ ವಿದ್ವಾಂಸರನ್ನು ವಿಣಾವಾದನದಲ್ಲಿ ತಮ್ಮ ಶಿಷ್ಯನ ಮೇಲೆ ಅನುಗ್ರಹಿಸಿ ಅವನಿಂದಲೇ ಅವರುಗಳು ಸೋಲುವಂತೆ ಮಾಡಿದರು.

೧೪. ವಿಷಕುಡಿದು ವಿಜಯಿಗಳಾದರು - ಒಮ್ಮೆ ಗಂಗಾಧರ ಶರ್ಮನೆಂಬುವನು ಶ್ರೀಗಳೊಂದಿಗೆ ವಾಗ್ವಾದ ಮಾಡಿ ಸೋತು, ಕೊನೆಗೆ ತಾನೇ ತಂದಿದ್ದ ವಿಷವನ್ನು ಕುಡಿದು ಜಯಿಸುವಂತೆ ಪರೀಕ್ಷೆಯೊಡ್ಡಿದನು. ಮತ್ತೆ ತನ್ನ ತಪ್ಪಿನ ಅರಿವಾಗಿ ಸ್ವಾಮಿಗಳಲ್ಲಿ ಅಪರಾಧವನ್ನು ಕ್ಷಮಿಸಿ ವಿಷಪ್ರಾಶನವನ್ನು ಬೇಡವೆಂದು ಕೋರಿದನು. ಆದರೆ ಶ್ರೀಗಳು ತಮ್ಮ ಪ್ರತಿಜ್ಞಾಭಂಗಕ್ಕೆ ಒಪ್ಪಲಿಲ್ಲ. ಶ್ರೀಗಳು ವಿಷವನ್ನು ಕುಡಿದು ಶ್ರೀಹರಿಯನ್ನು ಚಿಂತಿಸಹತ್ತಿದರು. ಅಷ್ಟರಲ್ಲಿ ಶ್ರೀಗಳ ದೇಹವೆಲ್ಲಾ ಕಪ್ಪಾಯಿತು. ಆದರೆ ಅವರ ಮುಖದಲ್ಲಿನ ಸಾತ್ವಿಕ ತೇಜಸ್ಸು ಮಾತ್ರ ಕಂಗೊಳಿಸುತ್ತಿತ್ತು. ಆಗಲೇ ಶ್ರೀಗಳವ ಕಂಠದಿಂದ ಹೊರಹೊಮ್ಮಿತ್ತು ನರಸಿಂಹನ ಸ್ತೋತ್ರ -

ಭೋಖಂಡಂ ವಾರಣಾಂಡಂ ಪರವಿರಟಂ ಡಂಪಡಂಪೋರುಡಂಪಂ |

ಡಿಂಡಿಂಡಿಂಡಿಂ ಡಿಡಿಂಬಂ ದಹಮಪಿವಹಮೈರ್ಝುಂಪೈಶ್ಚರ್ಝುಂಪೈಃ |..

ಶ್ರೀಗಳು ಪೂಜಾ ಸಮಯದಲ್ಲಿ ಶ್ರೀ ನೃಸಿಂಹದೇವರ ಮುಖವಸ್ತ್ರವನ್ನು ಬಿಚ್ಚಿ ದೇವರನ್ನು ಕರದಲ್ಲಿ ಹಿಡಿದು ಕಣ್ತುಂಬ ನೋಡಿ ಧ್ಯಾನಿಸಿದರು. ಕೆಂಬಣ್ಣದಿಂದ ಕಂಗೊಳಿಸುತ್ತಿದ್ದ ಶ್ರೀನರಸಿಂಹದೇವರ ಕಂಠಪ್ರದೇಶ ಕಪ್ಪಾಗಿದೆ. ಹಿಂದಿನ ದಿನವೂ ರಕ್ತವರ್ಣದಿಂದ ದೇವರ ಕಂಠ ಕಪ್ಪಾಗಿದೆ! ಇಂದಿಗೂ ಕುಂಭಕೋಣದಲ್ಲಿರುವ ಶ್ರೀನೃಸಿಂಹದೇವರ ಕಂಠಪ್ರದೇಶ ವಿಷಪ್ರಾಶನದಿಂದ ಕಪ್ಪಾಗಿರುವುದನ್ನು ಯಾರು ಬೇಕಾದರೂ ವೀಕ್ಷಿಸಬಹುದು.

(Source – Ajayya-Vijayendraru by Raja S Gururajachar)